

## हिन्दी प्रादेशिक समाचार

### आकाशवाणी चंडीगढ़

(तिथि 05 अक्टूबर 2025, समय 1305 (05 मिनट))

प्रधानमंत्री नरेंद्र मोदी ने कल नई दिल्ली में कौशल दीक्षांत समारोह के दौरान उन्नत आईटीआई के माध्यम से प्रधानमंत्री कौशल और रोजगार परिवर्तन यानि पीएम सेतु योजना के शुभारंभ की घोषणा की। श्री मोदी ने देश भर में शिक्षा, कौशल और उद्यमिता को बढ़ावा देने के लिए 62 हजार करोड़ रुपये से अधिक की विभिन्न युवा-केंद्रित पहलों का शुभारंभ भी किया।

श्री मोदी ने कहा कि पीएम-सेतु योजना देश के युवाओं को दुनिया की कौशल आवश्यकताओं के अनुरूप तैयार करेगी। उन्होंने कहा कि इस योजना के अंतर्गत औद्योगिक प्रशिक्षण संस्थानों-आई.टी.आई. का नेटवर्क वर्तमान उद्योग कौशल आवश्यकताओं को पूरा करने और अगले दस वर्षों में भविष्य की मांगों के अनुरूप तैयार किया जा रहा है। प्रधानमंत्री ने कहा कि पीएम-सेतु योजना से देश भर के एक हजार से ज्यादा आईटीआई को लाभ होगा।

भारतीय विशिष्ट पहचान प्राधिकरण ने सात से 15 वर्ष तक के बच्चों के लिए आधार बायोमेट्रिक अपडेट शुल्क माफ कर दिया है। इलेक्ट्रॉनिक्स और सूचना प्रौद्योगिकी मंत्रालय ने कहा कि इस आयु वर्ग के लिए अनिवार्य बायोमेट्रिक अपडेट शुल्क में छूट पहली अक्टूबर से लागू हो गई है और एक वर्ष के लिए लागू रहेगी। इस निर्णय से देश भर के लगभग छह करोड़ बच्चों को लाभ मिलने की उम्मीद है

हरियाणा के मुख्यमंत्री नायब सिंह सैनी की अध्यक्षता में कल मंत्रीमंडल की अनौपचारिक बैठक हुई। इस बैठक में प्रदेश सरकार की एक वर्ष की

उपलब्धियों, विकास कार्यों, और विभिन्न प्रशासनिक मुद्दों पर विस्तारपूर्वक विचार-विमर्श किया गया।

हमारे संवाददाता ने बताया है कि सेवा पखवाड़े के सफल समापन के उपरांत आयोजित इस बैठक में मंत्रीमंडल के सदस्यों ने न केवल प्रदेश की प्रगति का मूल्यांकन किया बल्कि आगामी योजनाओं और विकास परियोजनाओं के क्रियान्वयन पर भी चर्चा की।

बैठक में हरियाणा सरकार के गठन के एक वर्ष पूरे होने के अवसर पर 17 अक्टूबर को सोनीपत में आयोजित होने वाले राज्यस्तरीय कार्यक्रम को लेकर भी चर्चा हुई। मुख्यमंत्री नायब सिंह सैनी ने बताया कि प्रधानमंत्री नरेंद्र मोदी सोनीपत में आयोजित इस विशेष कार्यक्रम में मुख्य अतिथि होंगे और इस अवसर पर प्रदेशवासियों को करोड़ों रुपये की विकास परियोजनाएं प्रदान करेंगे।

-----

हरियाणा की स्वास्थ्य मंत्री श्रीमती आरती सिंह राव ने कहा है कि त्योहारी सीजन में आमजन को शुद्ध एवं सुरक्षित खाद्य सामग्री उपलब्ध कराना राज्य सरकार की सर्वोच्च प्राथमिकता है। उन्होंने विभागीय अधिकारियों को कड़े निर्देश दिए हैं कि नकली एवं मिलावटी खाद्य पदार्थ बेचने वालों के खिलाफ किसी भी प्रकार की ढिलाई न बरती जाए और दोषी पाए जाने पर उनके विरुद्ध सख्त से सख्त कार्रवाई की जाए।

स्वास्थ्य मंत्री ने आरती राव ने कहा कि त्योहारों के अवसर पर दूध, दूध से बने उत्पादों तथा मिठाइयों की मांग में अचानक वृद्धि होने पर कुछ असामाजिक तत्व एवं व्यापारी मिलावटखोरी करके लोगों के स्वास्थ्य के लिए गंभीर खतरा उत्पन्न करते हैं। इस पर अंकुश लगाने के लिए स्वास्थ्य विभाग के सभी अधिकारियों को अपने-अपने क्षेत्र में औचक निरीक्षण करने के निर्देश दिए गए हैं।

उन्होंने बताया कि विशेष रूप से मिठाई की दुकानों, डेयरियों, पैकड दूध उत्पाद बनाने वाली फैक्ट्रियों एवं अन्य खाद्य प्रतिष्ठानों पर नजर रखी जाएगी। अधिकारियों को आदेश दिए गए हैं कि वे नियमित अंतराल पर जांच करें

---

भारतीय स्टेट बैंक के अधिकारियों द्वारा कल हरियाणा के मुख्यमंत्री नायबसिंह सैनी को मुख्यमंत्री राहत कोष के लिए 1 करोड़ 55 लाख रुपये का चेक प्रदान किया गया। इस अवसर पर हरियाणा के विकास एवं पंचायत मंत्री कृष्ण लाल पवार भी उपस्थित रहे। यह राशि एसबीआई के कर्मचारियों द्वारा राज्य में चल रहे बाढ़ राहत कार्यों में सहयोग हेतु एक दिन के वेतन को एकत्र कर दी गई है।

एसबीआई के मुख्य महाप्रबंधक कृष्ण शर्मा, महाप्रबंधक हरियाणा नीरज भारती और उप महाप्रबंधक काजल भौमिक द्वारा मुख्यमंत्री को यह चेक प्रदान किया गया।

इस अवसर पर मुख्यमंत्री नायब सिंह सैनी ने देश के सबसे बड़े बैंक, एसबीआई, द्वारा हरियाणा प्रदेश के नागरिकों के प्रति उदार योगदान और निरंतर सहयोग की सराहना की।

---

प्रधानमंत्री नरेंद्र मोदी द्वारा शुरू किए गए स्वस्थ नारी सशक्त नारी अभियान के तहत सांसद धर्मवीर सिंह ने भिवानी में बेटियों को सम्मानित किया।

इस अवसर पर सांसद ने कहा कि भिवानी प्रशासन और विशेष कर स्वास्थ्य विभाग द्वारा बेटियों को बचाने व सम्मान देने की प्रधानमंत्री की अनूठी मुहिम को आगे बढ़ाया जा रहा है। यहां बेटे बोझ नहीं हैं, पैदा होते ही दंपति को उसे शगुन, मिठाई, कपड़े, पालकी व प्रशंसा पत्र मिलता है।

सांसद धर्मवीर सिंह ने कहा कि नवजात बेटियों के सम्मान देने की यह अच्छी शुरुआत है। समाज को रूढ़िवादी सोच को त्याग कर बेटियों के महत्व को समझना चाहिए।

कार्यक्रम के दौरान डॉ अनीता अंचल ने कहा कि हमने समाज की सोच को बदलने के लिए खुद बेटियों का सम्मान करना शुरू किया। हमारी छोटी सी ये मुहिम रंग लाई है, लोग धीरे धीरे जन्म के समय बेटियों को सम्मान देने लगे हैं।

---